

Врз основа на член 73 став (1) од Законот за енергетика* („Службен весник на Република Северна Македонија“ бр.101/25 и 135/25), член 109 став (13) од Законот за општата управна постапка („Службен весник на Република Македонија“ бр. 124/15) и член 20 од Правилата за постапување по приговори и разрешување на спорови („Службен весник на Република Северна Македонија“ бр. 233/25), Регулаторната комисија за енергетика, водни услуги и услуги за управување со комунален отпад на Република Северна Македонија на седницата одржана на 27 април 2026 година донесе

РЕШЕНИЕ

за уважување на приговор

1. Приговорот на АМОР-ВЕЛ КОМПАНИ ДООЕЛ Куманово УП2 09-195/26 од 16 април 2026 година против Решение за согласност за приклучување на електродистрибутивната мрежа на Електродистрибуција ДООЕЛ Скопје NCC_16_20250727_614 од 16.04.2026 година СЕ УВАЖУВА.
2. Решението за согласност за приклучување на електродистрибутивната мрежа на Електродистрибуција ДООЕЛ Скопје NCC_16_20250727_614 од 16.04.2026 година СЕ ПОНИШТУВА.
3. СЕ ЗАДОЛЖУВА Електродистрибуција ДООЕЛ Скопје да издаде Решение за согласност за приклучување на две броила од трафостаницата која е сопственост на Моме Велковски од Куманово.
4. Ова Решение влегува во сила со денот на донесувањето, а се објавува на веб-страницата на Регулаторната комисија за енергетика, водни услуги и услуги за управување со комунален отпад на Република Северна Македонија.

Образложение

АМОР-ВЕЛ КОМПАНИ ДООЕЛ Куманово до Регулаторната комисија за енергетика, водни услуги и услуги за управување со комунален отпад на Република Северна Македонија (во понатамошниот текст: Регулаторна комисија за енергетика) поднесе Приговор УП2 09-195/26 од 16 април 2026 година против Решение за согласност за приклучување на електродистрибутивната мрежа на Електродистрибуција ДООЕЛ Скопје (во понатамошниот текст: Електродистрибуција) бр. NCC_16_20250727_614 од 16.04.2026 година, против техничкото Решение.

Подносителот на приговорот потенцира дека бара приклучокот да биде реализиран од трафостаницата во сопственост на Моме Велковски од Куманово, кој воедно е и сопственик и управител на АМОР-ВЕЛ КОМПАНИ ДООЕЛ Куманово.

Според Електродистрибуција – постапено е Одлуката на Регулаторната комисија за енергетика, односно издадено е РСПДМ за 2 нови броила, согласно техничките услови.

За изолиран корисник согласно Мрежни правила дозволено е истиот да има само едно мерење, дополнителни мерни места не се одобруваат.

Дополнително, поради преоптоварување предвидена е замена на постоечки ЕТР (50kVA) со нов ЕТР (100kVA).

На седница на Комисијата за постапување по Приговори од 21 април 2026 година се разгледуваше следната документација:

1. Приговор УП2 09-195/26 од 16 април 2026 година со прилог:
 - Приговараното Решение
 - Анекс-пресметка

2. Одговор на приговор и дополнителни докази од 17 април 2026 година со прилог:

- Слика од барањето за согласност за приклучување
- GIS скица
- Спецификации на трошоци за нисконапонската мрежа и за МРО-2

3. Доставена документација од Приговор УП2 бр. 09-1146/25 од 19 декември 2025 година со прилог:

- Изјава од подносителот на приговорот за согласност за сопственикот на предметните КП Моме Велковски од Куманово да на истите изгради објекти спрема дозволи кои ќе се обезбедат и Решение на МЗШВ УП1 41-105/2020 од 10.12.2025, ОДУ 329/21 од 29.06.2021 година од Нотар Митевска Јорданка од Куманово.

- Тековна состојба за Друштвото

- Извод од катастарски план за КП 6497, КО Младо Нагоричане

- Еднополна шема, постоечка и новопредвидена состојба

- Одобрение за градење на Објект за промоција на земјоделски производи и помошни објекти од втора категорија на КП 6497 и 6498, КО Младо Нагоричане, бр. УП1 15-325 од 03.08.2021 година со правосилност од 20.08.2021 година издадено од Општина Старо Нагоричане

- Имотен лист 6830 за објект на КП бр. 6497 и 6498, КО Младо Нагоричане од 05.02.2021

- Договор за закуп на недвижности склучен помеѓу подносителот на приговорот и Моме Велковски од 05.10.2020 година

-Имотен лист бр. 4093 за КП бр. 6495, КО Младо Нагоричане издаден од АКН на 26.02.2026г

-Решение бр. 02020 за електроенергетска согласност од 11.06.2002 година

-Решение за согласност за градење на Објект за промоција на земјоделски производи и помошни објекти на КП бр. 6497 и 6498, КО Младо Нагоричане, УП1 бр. 41-105/2020 од 10.12.2020 издадено од МЗШВ

-Имотен лист бр. 6830 за објект на КП бр. 6498 и со приклучена дека на КП бр. 6497 е во тек изведување на градба согласно Одобрение за градење УП1 15-325 од 03.08.2021 година од 05.02.2021, КО Младо Нагоричане издаден од АКН на 26.02.2026 година

-Извештај за моментална потрошувачка во реално време и едновремена моќност според кој највисока измерена вредност е 95,88 kW.

Регулаторната комисија за енергетика при разгледувањето на Приговорот утврди дека истиот е основан.

Имено, видно од доставената документација во овој Приговор како и од доставената документација во претходниот Приговор УП2 бр. 09-1146/25 од 19.12.2025 година е дека постои расположлив капацитет во постоечката трафостаница сопственост на Моме Велковски од Куманово за реализација на барањето на подносителот на приговорот.

Во однос на сопственоста, на трафостаницата од која се бара приклучување сопственик е Моме Велковски од Куманово, кој е воедно и сопственик и управител на сега подносителот на приговорот АМОР-ВЕЛ КОМПАНИ ДООЕЛ Куманово.

За недвижностите за кои се бараат броилата постои правосилно Одобрение за градење како и соодветен Договор за закуп склучен помеѓу АМОР-ВЕЛ КОМПАНИ ДООЕЛ Куманово и Моме Велковски од Куманово.

Согласно член 162 став (2) од Законот за енергетика* („Службен весник на Република Северна Македонија“ бр.101/25 и 135/25) операторот на електродистрибутивниот систем е одговорен за одржување, надградување и проширување на електродистрибутивната мрежа како и за

функционирање на електродистрибутивниот систем и е должен да обезбеди негово поврзување со електропреносниот систем.

Согласно член 164 став (1) точки 3), 4) и 5), операторот на електродистрибутивниот систем, во согласност со овој закон и прописите и правилата донесени врз основа на овој закон, е должен да го развива, надградува и одржува електродистрибутивниот систем со кој управува под економски оправдани услови со посебно внимание на безбедноста, доверливоста, ефикасноста и заштитата на животната средина, како и да обезбеди сигурна, безбедна и квалитетна дистрибуција и испорака на електрична енергија преку електродистрибутивниот систем со кој управува, на недискриминаторен и транспарентен начин и во согласност со пропишаниот квалитет. Исто така операторот на електродистрибутивниот систем е должен да ги приклучи производителите, складиштата и потрошувачите на електродистрибутивниот систем со кој управува во економско-технички оптимални точки, како и да овозможи пристап на трета страна за користење на електродистрибутивниот систем.

Имајќи го предвид горенаведеното, се утврди се одлучи како во диспозитивот на ова Решение.

ПРАВНА ПОУКА: Против ова Решение може да се поведе управен спор во рок од 30 дена од денот на приемот на истото.

УП2 бр. 09–195/26
27 април 2026 година

ПРЕТСЕДАТЕЛ
на Регулаторната комисија за енергетика, водни услуги и
услуги за управување со комунален отпад на
на Република Северна Македонија

Ацо Ристов